

पाए आज्ञा गुरनि जी रह राघव जी निहारे सदां देवी शबरी निमाणी ।  
 प्रभू अ अचण जा रस्ता सिकिड़ी साणु संवारे सदां देवी शबरी निमाणी ।  
 अखिड़ियुनि आसूं प्यास दरस जी चित में आश लगाए  
 दर्द दीवानी थी बन बन भटिके साह साह साहिब सम्भारे री—सदां  
 चित्रकूट खां जे पथिक अचनि था पतिड़ा तिनि खां पुछे थी  
 सतिगुर बुधायी श्री रामु लखणु प्रभू दूरहूं कोई देखारे री—सदां  
 अंडणु बुहारे जलु छिणकारे आसनु डभनि रचे थी  
 कंद मूल फल आणे थी सिक सां लाइ सुवामी अ सतिकारे—सदां  
 पवन बादल खे दिए न्यापा चइजो रघुकुल भूषण  
 मतंग जी ब्रान्ही रुए दरस लाइ वियो सतिगुरु जंहिखे विहारे—सदां  
 मिठा मिठा बेर चखे रखे थी श्री राम लखण जे लाइ  
 अठई पहर उकीर उन्हनि जी ब्री न का ताति तंवारे री—सदां  
 कदहीं विहे थी कदहीं उथे थी कदहीं थी डोडूं पाए  
 कदहीं रूप जे भरम में भोरी जानिब पदनि जुहारे री—सदां  
 कदहीं गाए कदहीं नचे थी कदहीं थी ध्यानु लगाए  
 कदहीं निरासु थी रज में लोटे कदहीं थी आशा धारे—सदां  
 कदहीं चवे मूं नीच जाति घरि कींअ ईदो रघुकुल साई  
 पतित पावनु बिरिदु प्यारे प्रभू अ जो कदहीं थी मन में विचारे री—सदां  
 सवें मनोरथ करे थी मन में दिलि खे दिलासा देई  
 सेवा कंदसि मिठा बोलड़ा बुधंदसि रघुवर रूप उज्यारे री—सदां  
 दोहा० इन रीति आनंद उमंगनि में थी शबरी मगनु महानु

पवित्र प्रेम जी मधुर कसक ते रीझे थो भगुवानु ॥

थियण लगा शबरी अ खे शुभ सुगन तदहीं सुखराशि

प्रभू आगमन समुझी हियड़े थियडुसि हर्ष हुलास ॥